



## Ġabra tal-ġurisprudenza

SENTENZA TAL-QORTI TAL-ĠUSTIZZJA (L-Ewwel Awla)

16 ta' Jannar 2019\*

“Rinviju għal deċiżjoni preliminari – Access għall-attività tal-istabbilimenti ta' flus elettronici – Direttiva 2009/110/KE – Artikolu 5(2) u (3) – Regoli fil-qasam ta' fondi proprji – Fondi proprji meħtieġa għall-eżerċizzju ta' attivitajiet marbuta mal-ħruġ ta' flus elettronici – Kuncett ta' 'attività marbuta mal-ħruġ ta' flus elettronici' – Ħruġ tal-flus elettronici favur il-bejjiegh bil-valur nominali tal-fondi rċevuti”

Fil-Kawża C-389/17,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mil-Lietuvos vyriausiasis administracinis teismas (il-Qorti Amministrattiva Suprema tal-Litwanja), permezz ta' deċiżjoni tal-21 ta' Ġunju 2017, li waslet fil-Qorti tal-Ġustizzja fid-29 ta' Ġunju 2017, fil-proċedura mibdija minn

“**Paysera LT**” UAB, li qabel kienet “EVP International” UAB

fil-preżenza ta':

**Lietuvos bankas,**

IL-QORTI TAL-ĠUSTIZZJA (L-Ewwel Awla),

komposta minn R. Silva de Lapuerta, Viċi President tal-Qorti tal-Ġustizzja, li qed jaġixxi bhala President tal-Ewwel Awla, J.-C. Bonichot, E. Regan (Relatur), C. G. Fernlund u S. Rodin, Imħallfin,

Avukat Ġenerali: M. Wathelet,

Reġistratur: M. Aleksejev, Amministratur,

wara li rat il-proċedura bil-miktub u wara s-seduta tas-27 ta' Ġunju 2018,

wara li kkunsidrat l-osservazzjonijiet ippreżentati:

- għall-Gvern Litwan, minn R. Krasuckaitė, G. Taluntytė, V. Vasiliauskienė u D. Kriauciūnas, bhala aġenti,
- għall-Gvern Pollakk, minn B. Majczyna, bhala aġent,
- għall-Kummissjoni Ewropea, minn H. Tserepa-Lacombe u A. Steiblytė, bhala aġenti,

wara li semgħet il-konkluzjonijiet tal-Avukat Ġenerali, ippreżentati fis-seduta tal-4 ta' Ottubru 2018,

\* Lingwa tal-kawża: il-Litwan.

tagħti l-preżenti

### Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 5(2) u tal-Artikolu 6(1)(a) tad-Direttiva 2009/110/KE tal-Parlament Ewropew u tal-Kunsill tas-16 ta' Settembru 2009 dwar il-bidu, l-eżerċizzju u s-supervizjoni prudenzjali tan-negozju tal-istituzzjonijiet tal-flus elettronici li temenda d-Direttivi 2005/60/KE u 2006/48/KE u li tħassar id-Direttiva 2000/46/KE (ĠU 2009, L 267, p. 7).
- 2 Din it-talba tressqet fil-kuntest ta' proċedura mibdija minn "Paysera LT" UAB, li qabel kienet "EVP International" UAB (iktar 'il quddiem "Paysera"), dwar deċiżjoni tal-Lietuvos banko Priežiūros tarnyba (il-Bord ta' Sorveljanza tal-Bank tal-Litwanja) li ta twissija minhabba applikazzjoni żbaljata tal-metodi ta' kalkolu tal-fondi proprji għal ċerti tranzazzjonijiet ta' hłas (iktar 'il quddiem id-"deċiżjoni kkontestata").

### Il-kuntest ġuridiku

#### *Id-Direttiva 2009/110*

- 3 Skont il-premessi 2, 7 sa 9 u 11 tad-Direttiva 2009/110:

“(2) Fir-revizjoni tagħha tad-Direttiva 2000/46/KE [tal-Parlament Ewropew U Tal-Kunsill tat-18 ta' Settembru 2000 dwar il-bidu, l-eżerċizzju u s-supervizjoni prudenti tal-kummerċ ta' istituzzjonijiet ta' flus elettronici (ĠU 2000, L 275, p. 39)] il-Kummissjoni enfasizzat il-htieġa li tiġi reveduta dik id-Direttiva minhabba li xi wħud mid-dispożizzjonijiet tagħha tqiesu li xekklu l-holqien ta' suq uniku reali għas-servizzi tal-flus elettronici u l-iżvilupp ta' servizzi bħal dawn li jistgħu jintużaw b'mod faċli mill-utent.

[...]

- (7) Jixraq li tiġi introdotta definizzjoni ċara tal-flus elettronici sabiex tkun teknikament newtrali. Din id-definizzjoni għandha tkopri s-sitwazzjonijiet kollha fejn il-fornitur tas-servizz ta' hłas joħroġ valur maħzun imhallas minn qabel bi tpartit għal fondi, li jkun jista' jintuża għall-finijiet ta' hłas minhabba li persuni terzi jgħodduh bħala hłas.
- (8) Id-definizzjoni ta' flus elettronici għandha tkopri l-flus elettronici kemm jekk ikunu miżmuma fuq apparat tal-hłas li jkun għand id-detentur tal-flus elettronici kif ukoll jekk ikunu maħzuna mill-bogħod fuq server u ġestiti mid-detentur tal-flus elettronici permezz ta' kont ta' hłas speċifiku tal-flus elettronici. Din id-definizzjoni għandha tkun wiesgħa biżżejjed biex tevita li xxejjel l-innovazzjoni teknoloġika u biex tkopri mhux biss il-prodotti kollha tal-flus elettronici disponibbli llum fis-suq iżda wkoll dawk il-prodotti li jistgħu jiġi żviluppati fil-gejjieni.
- (9) Ir-regim prudenzjali superviżorju għall-istituzzjonijiet tal-flus elettronici għandu jiġi rivedut u jingieb eqreb għar-riskji li jhabbtu wiċċhom magħhom dawn l-istituzzjonijiet. Għandu jkun hemm ukoll koerenza mar-regim superviżorju prudenzjali li japplika għall-istituzzjonijiet tal-hłas taħt id-Direttiva 2007/64/KE [tal-Parlament Ewropew u tal-Kunsill tat-13 ta' Novembru 2007 dwar is-servizzi ta' hłas fis-suq intern li temenda d-Direttivi 97/7/KE, 2002/65/KE, 2005/60/KE u 2006/48/KE u li tħassar id-Direttiva 97/5/KE (ĠU 2007, L 319, p. 1; u rettifika fil-ĠU 2009, L 187, p. 5)]. F'dan ir-rigward, id-dispożizzjonijiet rilevanti tad-Direttiva 2007/64/KE għandhom japplikaw mutatis mutandis għall-istituzzjonijiet tal-flus elettronici mingħajr preġudizzju għad-dispożizzjonijiet ta' din id-Direttiva. [...]

[...]

(11) Hemm bżonn ta' reġim ta' kapital inizjali magħqud ma' wiehed ta' kapital kurrenti sabiex ikun żgurat livell xieraq ta' harsien tal-konsumatur u l-operat sod u prudenti tal-istituzzjonijiet tal-flus elettronici. Minhabba l-ispeċifità tal-flus elettronici, għandu jsir provvediment għal metodu addizzjonali għall-kalkolu ta' kapital kurrenti. Għandha tinzamm diskrezzjoni supervizorja sħiħa sabiex ikun żgurat li l-istess riskji jkunu ttrattati bl-istess mod għall-fornituri kollha tas-servizzi tal-ħlas u li jinżamm il-metodu ta' kalkolu li jinkludi s-sitwazzjoni speċifika tan-negozju ta' istituzzjoni tal-flus elettronici partikulari. Barra minn hekk, għandu jsir provvediment biex l-istituzzjonijiet tal-flus elettronici jkunu meħtieġa jzommu l-fondi tad-detenturi tal-flus elettronici mifruda minn fondi tal-istituzzjoni tal-flus elettronici għal skopijiet ta' negozju ieħor. Istituzzjonijiet tal-ħlas elektroniku għandhom ukoll ikunu suġġetti għal rekwiżiti effettivi kontra l-ħasil tal-flus u kontra l-finanzjament tat-terroriżmu."

4 Skont l-Artikolu 2 tad-Direttiva 2009/110, intitolat "Definizzjonijiet":

"Għall-finijiet ta' din id-Direttiva, għandhom japplikaw id-definizzjonijiet li ġejjin:

[...]

2) 'flus elettronici' tfisser valur monetarju maħzun elettronikament, anke b'mod manjetiku, kif rappreżentat minn pretensjoni fuq l-emittent li tinħareġ malli jiġu rċevuti l-fondi għall-iskop ta' tranżazzjonijiet ta' ħlas kif definiti fil-punt 5 tal-Artikolu 4 tad-Direttiva 2007/64/KE u li huwa aċċettat minn persuna ġuridika għajr l-emittent tal-flus elettronici;

[...]"

5 L-Artikolu 5 tal-imsemmija direttiva, intitolat "Fondi proprji", fil-paragrafi 2 u 3 tiegħu jipprovdi:

"2. Fir-rigward tal-attivitajiet imsemmija fil-punt (a) tal-Artikolu 6(1) li mhumiex marbuta mal-ħruġ tal-flus elettronici, ir-rekwiżiti dwar il-fondi proprji ta' istituzzjoni tal-flus elettronici għandhom ikunu kkalkulati skont wiehed minn tliet metodi (A, B jew C) stipulati fl-Artikolu 8(1) u (2) tad-Direttiva 2007/64/KE. Il-metodu x-xieraq għandu jiġi determinat mill-awtoritajiet kompetenti konformement mal-leġiżlazzjoni nazzjonali.

Għall-attività tal-ħruġ ta' flus elettronici, ir-rekwiżit dwar il-fondi proprji ta' istituzzjoni tal-flus elettronici għandhom ikunu kkalkulati skont il-Metodu D stipulat fil-paragrafu 3.

L-istituzzjonijiet tal-flus elettronici dejjem għandu jkollhom fondi proprji li jkunu mill-inqas ugwali għas-somma ta' rekwiżiti msemmija fl-ewwel u t-tieni subparagrafi, jew daqshom.

3. Metodu D: Il-fondi proprji ta' istituzzjoni tal-flus elettronici għall-attività ta' ħruġ ta' flus elettronici għandhom jammontaw għal mill-anqas 2 % tal-medja ta' flus elettronici pendenti."

6 L-Artikolu 6 tal-istess direttiva, intitolat "Attivitajiet" jipprevedi, fil-paragrafu 1(a) tiegħu:

"1. Apparti mill-ħruġ tal-flus elettronici, l-istituzzjonijiet tal-flus elettronici jkunu intitolati jidhlu għal kwalunkwe waħda mill-attivitajiet li ġejjin:

a) il-forniment ta' servizzi ta' ħlas elenkati fl-Anness għad-Direttiva 2207/64/KE".

- 7 L-Artikolu 11 tad-Direttiva 2009/110, intitolat “Hruġ u rimborżabbiltà”, jipprovdi, fil-paragrafi 1 u 2 tiegħu:

“1. L-Istati Membri għandhom jiżguraw li l-emittenti ta’ flus elettronici jemettu l-flus elettronici bil-parità kontabbli bħalma jkun hemm fuq l-irċevuta tal-fondi.

2. L-Istati Membri għandhom jiżguraw li, fuq talba tad-detentur tal-flus elettronici, l-emittenti tal-flus elettronici jirrimborżaw, f’kull hin u bil-parità kontabbli, il-valur monetarju tal-flus elettronici miżmuma.”

#### *Id-Direttiva 2007/64/KE*

- 8 L-Artikolu 4 tad-Direttiva 2007/64/KE, tat-13 ta’ Novembru 2007 dwar is-servizzi ta’ hlas fis-suq intern li temenda d-Direttivi 97/7/KE, 2002/65/KE, 2005/60/KE u 2006/48/KE u li tħassar id-Direttiva 97/5/KE (ĠU 2007, L 319, p. 1; u rettifika fil-ĠU 2009, L 187, p. 5), intitolat “Definizzjonijiet”, jipprovdi:

“Għall-finijiet ta’ din id-Direttiva, għandhom japplikaw id-definizzjonijiet li ġejjin:

[...]

3 ‘servizzi ta’ hlas’ tfisser kwalunkwe mill-attivitajiet ta’ negozju kif elenkati fl-Anness;

[...]

5) ‘transazzjoni ta’ hlas’ tfisser att, mibdi minn min iħallas jew minn min jithallas, ta’ tqegħid, ta’ trasferiment jew ta’ għid ta’ fondi, irrispettivament minn kwalunkwe obbligazzjoni sottostanti bejn min hallas u min jithallas;

[...]”

- 9 L-Artikolu 8 ta’ din id-direttiva, intitolat “Il-kalkolu tal-fondi proprji”, jipprevedi fil-paragrafi 1 u 2 tiegħu:

“1. Minkejja r-rekwiżiti ta’ kapital inizjali stabbiliti fl-Artikolu 6, l-Istati Membri għandhom jirrikjedu li l-istituzzjonijiet tal-hlas dejjem ikollhom fondi proprji kkalkolati skond wiehed minn dawn it-tliet metodi, kif determinat mill-awtoritajiet kompetenti skond il-leġiżlazzjoni nazzjonali:

#### Metodu A

Il-fondi proprji ta’ l-istituzzjoni tal-hlas għandhom jammontaw għal mill-inqas 10 % ta’ l-ispejjeż generali fissi tagħha tas-sena preċedenti. L-awtoritajiet kompetenti jistgħu jaġġustaw dik il-ħtieġa fil-każ ta’ bidla materjali fin-negozju ta’ l-istituzzjoni tal-hlas mis-sena preċedenti ’l hawn. Fejn istituzzjoni tal-hlas ma tkunx għadha temmet sena sħiħa ta’ negozju fid-data tal-kalkolu, il-ħtieġa għandha tkun li l-fondi tagħha jammontaw għal mill-inqas 10 % ta’ l-ispejjeż generali fissi korrispondenti kif previst fil-pjan tan-negozju, sakemm l-awtoritajiet kompetenti ma jirrikjedux aġġustament għal dak il-pjan.

#### Metodu B

Il-fondi proprji ta' l-istituzzjoni tal-ħlas għandhom jammontaw għal mill-inqas is-somma ta' l-elementi li ġejjin multiplikati b'fattur ta' skalar k, stabbilit fil-paragrafu 2, fejn il-volum tal-ħlas (payment volume – PV) jirrappreżenta parti waħda minn tnax ta' l-ammont totali tat-transazzjonijiet ta' ħlas mwettqa mill-istituzzjoni tal-ħlas fis-sena preċedenti:

- (a) 4,0 % ta' dak il-porzjon ta' PV sa EUR 5 miljun,  
flimkien ma'
- (b) 2,5 % ta' dak il-porzjon ta' PV 'il fuq minn EUR 5 miljun sa EUR 10 miljun,  
flimkien ma'
- (c) 1 % ta' dak il-porzjon ta' PV 'il fuq minn EUR 10 miljun sa EUR 100 miljun,  
flimkien ma'
- (d) 0,5 % ta' dak il-porzjon ta' PV 'il fuq minn EUR 100 miljun sa EUR 250 miljun,  
flimkien ma'
- (e) 0,25 % ta' dak il-porzjon ta' PV 'il fuq minn EUR 250 miljun.

#### Metodu Ċ

Il-fondi proprji ta' l-istituzzjoni tal-ħlas għandhom jammontaw għal mill-inqas l-indikatur rilevanti kif definit fil-punt (a), suġġett għall-fattur multiplikatur stabbilit fil-punt (b) kif ukoll għall-fattur ta' skalar k stabbilit fil-paragrafu 2.

- (a) L-indikatur rilevanti huwa s-somma ta' dan li ġej:
  - dħul minn interessi;
  - spejjeż ta' interessi;
  - kummissjonijiet u drittijiet riċevuti; u
  - dħul operattiv ieħor.

Kull element għandu jiġi inkluż fis-somma bis-sinjal pożittiv jew negattiv tiegħu. Dħul minn elementi straordinarji jew irregolari ma jistax jintuza fil-kalkolu ta' l-indikatur rilevanti. In-nefqa għal servizzi minn barra li jingħataw minn partijiet terzi jista' jnaqqas l-indikatur rilevanti jekk in-nefqa tiġġarrab minn impriza soġġetta għal supervizzjoni taħt din id-Direttiva. L-indikatur rilevanti huwa kkalkolat abbażi ta' l-aħħar tnax-il osservazzjoni mensili fi tmiem is-sena finanzjarja. L-indikatur rilevanti għandu jiġi kkalkolat fuq is-sena finanzjarja preċedenti. Madankollu fondi proprji kkalkolati skond il-Metodu Ċ m'għandhomx jaqgħu taħt it-80 % tal-medja tat-tliet snin finanzjarji preċedenti għall-indikatur rilevanti. Meta l-figuri tal-verifika ma jkunux disponibbli, jistgħu jintużaw stimi tan-negozju.

- (b) Il-fattur ta' multiplikazzjoni għandu jkun:
  - i) 10 % ta' dak il-porzjon ta' l-indikatur rilevanti sa EUR 2,5 miljun,
  - ii) 8 % ta' dak il-porzjon ta' l-indikatur rilevanti minn EUR 2,5 miljun sa EUR 5 miljun,
  - iii) 6 % ta' dak il-porzjon ta' l-indikatur rilevanti minn EUR 5 miljun sa EUR 25 miljun,
  - iv) 3 % ta' dak il-porzjon ta' l-indikatur rilevanti minn EUR 25 miljun sa 50 miljun,

v) 1,5 % 'il fuq minn EUR 50 miljun.

2. Il-fattur ta' scalar k li għandu jintuża fil-Metodi B u Ċ fuq għandu jkun:

a) 0,5 fejn l-istituzzjoni tal-ħlas tipprovdi biss is-servizz tal-ħlas imsemmi fil-punt 6 ta' l-Anness;

(b) 0,8 fejn l-istituzzjoni tal-ħlas tipprovdi is-servizz ta' ħlas imsemmi fil-punt 7 ta' l-Anness;

(c) 1 fejn l-istituzzjoni tal-ħlas tipprovdi waħda mis-servizz tal-ħlas imsemmija fil-punti 1 sa 5 ta' l-Anness.”

10 L-Anness tad-Direttiva 2007/64, intitolat “Servizzi ta' ħlas (it-tielet punt ta' l-Artikolu 4)”, jistabbilixxi l-lista tal-attivitajiet meqjusa bħala tali:

“1. Servizzi li jippermettu li flus kontanti jiġu mqiegħda f'kont tal-ħlas kif ukoll l-operazzjonijiet kollha meħtieġa għat-tħaddim ta' kont tal-ħlas.

2. Servizzi li jippermettu għid ta' flus kontanti minn kont tal-ħlas kif ukoll l-operazzjonijiet kollha meħtieġa għat-tħaddim ta' kont tal-ħlas.

3. Eżekuzzjoni ta' transazzjonijiet ta' ħlas, inkluż trasferiment ta' fondi fuq kont tal-ħlas mal-fornitur ta' servizzi ta' ħlas jew ma' fornitur ta' servizzi ta' ħlas ieħor:

- eżekuzzjoni ta' debiti diretti, inkluż debiti diretti ta' darba;
- eżekuzzjoni ta' transazzjonijiet ta' ħlas permezz ta' kard tal-ħlas jew strument ieħor simili;
- eżekuzzjoni ta' trasferimenti ta' kreditu, fosthom ordnijiet fissi.

4. Eżekuzzjoni ta' transazzjonijiet ta' ħlas fejn il-fondi huma koperti minn linja ta' kreditu għal utent ta' servizzi ta' ħlas:

- eżekuzzjoni ta' debiti diretti, inkluż debiti diretti ta' darba;
- eżekuzzjoni ta' transazzjonijiet ta' ħlas permezz ta' kard tal-ħlas jew strument ieħor simili;
- eżekuzzjoni ta' trasferimenti ta' kreditu, fosthom ordnijiet fissi.

5. Il-ħruġ u/jew il-kisba ta' strumenti tal-ħlas.

6. Rimessa ta' flus.

7. Eżekuzzjoni ta' transazzjonijiet ta' ħlas fejn il-kunsens ta' min iħallas għall-eżekuzzjoni ta' transazzjoni ta' ħlas jingħata permezz ta' kwalunkwe apparat tat-telekomunikazzjoni, diġitali jew ta' l-IT u l-ħlas isir lill-operatur tat-telekomunikazzjoni, sistema jew operatur tan-network ta' l-IT, li jaġixxi biss bħala intermedjarju bejn l-utent ta' servizzi ta' ħlas u l-fornitur tal-merkanzija jew is-servizzi.”

## **Il-kawża prinċipali u d-domanda preliminari**

11 Paysera hija kumpannija Litwana li għandha liċenzji ta' stabbiliment ta' flus elettronici u ta' stabbiliment ta' ħlas mogħtija mil-Lietuvos bankas (il-Bank tal-Litwanja), li jagħtuha d-dritt li toħroġ flus elettronici u li tipprovdi servizzi marbuta mal-ħruġ ta' dawn il-flus, kif ukoll servizzi ta' ħlas oħra.

- 12 Wara spezzjoni tal-attività ta' Paysera mwettqa mill-Bord ta' Sorveljanza tal-Bank tal-Litwanja, dan, permezz tad-deċiżjoni kkontestata, baġhat twissija lil din il-kumpannija u ordnalha ttemm il-ksur tar-regoli ta' kalkolu tal-fondi proprji tal-istabbilimenti ta' flus elettronici.
- 13 Il-Bord ta' Sorveljanza tal-Bank tal-Litwanja fil-fatt irrifjuta li jirrikonoxxi bhala servizzi ta' hlas marbuta mal-ħruġ ta' flus elettronici l-attivitajiet li ġejjin imwettqa mir-rikorrenti fil-kawża prinċipali:
- il-ħlasijiet (trasferimenti) imwettqa minn detentur ta' flus elettronici minn kont ta' flus elettronici li huwa għandu fi stabbiliment ta' flus elettronici lejn il-kontijiet ta' terzi, miftuħa fi stabbilimenti ta' kreditu (iktar 'il quddiem is-“servizz I”);
  - il-ġabra ta' hlasijiet għal beni u (jew) servizzi li jikkonsenjaw jew jipprovdu l-klijenti (operaturi) ta' stabbiliment ta' flus elettronici li għandhom kontijiet ta' flus elettronici, mingħand persuni li jixtru dawn il-beni jew servizzi, li ma jipparteċipawx fis-sistema ta' flus elettronici (iktar 'il quddiem is-“servizz II”).
- 14 Sussegwentement, peress li r-rikors ipprezentat kontra d-deċiżjoni kkontestata ġie miċhud permezz ta' deċiżjoni tat-13 ta' Jannar 2016 tal-Vilniaus apygardos administracinis teismas (il-Qorti Amministrattiva Reġjonali ta' Vilnius, il-Litwanja), ir-rikorrenti fil-kawża prinċipali pprezentat appell quddiem il-Lietuvos vyriausiasis administracinis teismas (il-Qorti Amministrattiva Suprema tal-Litwanja).
- 15 Il-qorti tar-rinviju tistaqsi dwar jekk is-servizzi I u II għandhomx jiġu kkwalfikati jew le bhala “servizzi ta' hlas marbuta mal-ħruġ ta' flus elettronici.”
- 16 F'dawn iċ-ċirkustanzi, il-Lietuvos vyriausiasis administracinis teismas (il-Qorti Amministrattiva Suprema tal-Litwanja) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja id-domanda preliminari li ġejja:

“L-Artikolu 5(2) moqri flimkien mal-Artikolu 6(1)(a) tad-[Direttiva 2009/110], għandu jiġi interpretat fis-sens li, fiċ-ċirkustanzi tal-każ ineżami, huma meqjusa bhala servizzi ta' hlas marbuta (jew mhux marbuta) mal-ħruġ ta' flus elettronici:

- a) tranżazzjoni ta' hlas li permezz tagħha, fuq talba (ordni) tad-detentur tal-flus elettronici lill-istabbiliment tal-flus elettronici (l-emittent), il-flus elettronici (ammonti li għandhom jiġu rrimborsati) jiġu ttrasferiti bil-valur nominali tagħhom lejn il-kont bankarju ta' terzi; u
- b) tranżazzjoni ta' hlas li permezz tagħha, fuq l-ordni tal-bejjiegh, ix-xerrej (il-persuna li thallas) ta' beni u/jew servizzi ihallas għal tali beni u/jew servizzi lil stabbiliment tal-flus elettronici (emittenti tal-flus elettronici) li, wara li jirċievi dawn il-fondi, jgħaddi l-flus elettronici favur il-bejjiegh (detentur tal-flus elettronici) bil-valur nominali tal-fondi riċevuti?”

### **Fuq id-domanda preliminari**

- 17 Permezz tad-domanda tagħha, il-qorti tar-rinviju tistaqsi, essenzjalment, jekk l-Artikolu 5(2) tad-Direttiva 2009/110 għandux jiġi interpretat fis-sens li servizzi pprovdu minn stabbilimenti ta' flus elettronici fil-kuntest ta' tranżazzjonijiet ta' hlas, bhal dawk inkwistjoni fil-kawża prinċipali, jikkostitwixxux attivitajiet marbuta mal-ħruġ ta' flus elettronici.
- 18 F'dan ir-rigward, għandu jifakkar li, skont l-Artikolu 5 ta' din id-direttiva, l-istabbilimenti ta' flus elettronici għandhom jissodisfaw ċerti rekwiżiti fil-qasam ta' fondi proprji.

- 19 B'mod partikolari, mill-Artikolu 5(2) u (3) tal-imsemmija direttiva jirriżulta li, f'dak li jirrigwarda l-attività ta' hruġ ta' flus elettronici, il-fondi proprji meħtieġa minn stabbiliment ta' flus elettronici għandhom ikunu kkalkolati skont il-metodu D u għandhom jammontaw għal mill-inqas 2 % tal-medja tal-flus elettronici f'ċirkulazzjoni.
- 20 Għall-kuntrarju, fir-rigward tal-attivitajiet li ma humiex marbuta mal-hruġ ta' flus elettronici u li, għal din ir-raġuni, jikkostitwixxu servizzi ta' hlas fis-sens tal-Artikolu 4(3) tad-Direttiva 2007/64, il-fondi proprji meħtieġa minn stabbiliment ta' flus elettronici għandhom ikunu kkalkolati skont wieħed mit-tliet metodi (A, B jew Ċ) imsemmija fl-Artikolu 8(1) u (2) ta' din id-direttiva.
- 21 Minn dan jirriżulta li, fid-dawl tal-ammonti tal-fondi proprji relatati ma' kull wieħed minn dawn il-metodi, stabbiliment ta' flus elettronici għandu jkollu iktar fondi proprji meta dawn jiġu kkalkolati skont il-metodi A, B jew Ċ, milli meta dawn jiġu kkalkolati skont il-metodu D.
- 22 Għaldaqstant, għandu jiġi kkonstatat li l-Artikolu 5(2) u (3) tad-Direttiva 2009/110 joħloq, fir-rigward tas-servizzi ta' hlas marbuta mal-hruġ ta' flus elettronici, eċċezzjoni għar-regoli dwar fondi proprji previsti mid-Direttiva 2007/64, sa fejn dawn is-servizzi huma marbuta mal-attività ta' emissjoni ta' flus elettronici.
- 23 Għalhekk, sabiex jiġi ddeterminat jekk is-servizzi inkwistjoni fil-kawża prinċipali jikkostitwixxux attivitajiet marbuta mal-hruġ ta' flus elettronici, għandu jiġi ddeterminat jekk dawn is-servizzi humiex intrinsikament marbuta mal-hruġ jew mar-rimbors ta' flus elettronici.
- 24 Il-kunċett ta' "hruġ ta' flus elettronici" ma huwiex iddefinit mid-Direttiva 2009/110, peress li din sempliċement tispeċifika, fl-Artikolu 2(2) tagħha li l-kunċett ta' "flus elettronici" għandu jinftiehem bħala valur monetarju maħżun elettronikament, anki b'mod manjetiku, li jirrappreżenta kreditu fuq l-emittent, li jinħareġ malli jiġu rċevuti l-fondi għall-finijiet ta' tranżazzjonijiet ta' hlas kif iddefiniti fil-punt 5 tal-Artikolu 4 tad-Direttiva 2007/64/KE u li huwa aċċettat minn persuna fiżika jew ġuridika minbarra l-emittent tal-flus elettronici.
- 25 Min-naħa tiegħu, il-punt 5 tal-Artikolu 4 tad-Direttiva 2007/64 jiddefinixxi t-tranżazzjoni ta' hlas bħala att, mibdi mill-persuna li tħallas jew mill-benefiċjarju, li jikkonsisti fil-hlas, fit-trasferiment jew fil-ġbid ta' fondi, indipendentement minn kwalunkwe obbligu sottostanti bejn il-persuna li tħallas u l-benefiċjarju. Barra minn hekk, kif jirriżulta mill-punt 3 tal-Artikolu 4 ta' din id-direttiva, moqri flimkien mal-anness tal-imsemmija direttiva, it-twettiq ta' tranżazzjoni ta' hlas, inkluż it-trasferiment ta' fondi fuq kont ta' hlas, jikkostitwixxi servizz ta' hlas.
- 26 Barra minn hekk, għandu jiġi rrilevat, li l-Artikolu 11(2) tad-Direttiva 2009/110 jimponi fuq l-emittenti ta' flus elettronici obbligu li jirrimborsaw, fuq it-talba tad-detentur ta' flus elettronici, f'kull hin u bil-valur nominali, il-valur monetarju tal-flus elettronici miżmuma.
- 27 Fir-rigward tal-kunċett ta' "rimbors", li ma huwiex iddefinit mid-Direttivi 2007/64 u 2009/110, dan jikkonsisti fil-konverżjoni mill-ġdid ta' flus elettronici għall-valur nominali tiegħu u l-hlas sussegwenti ta' fondi fuq l-ordni tad-detentur tal-flus elettronici. F'dan ir-rigward, dawn id-direttivi ma jeżiġux li dawn il-fondi jithallsu fil-kont tad-detentur tal-flus elettronici jew fil-kont ta' terz.
- 28 Peress li l-hruġ ta' flus elettronici jimplika inkondizzjonalment u awtomatikament dritt għar-rimbors, il-kunċett ta' "servizz ta' hlas marbut mal-hruġ ta' flus elettronici" jinkludi wkoll ir-rimbors tal-flus elettronici, fis-sens tal-Artikolu 5(2) tad-Direttiva 2009/110.
- 29 Għalhekk, servizz ta' hlas ipprovdut bil-għan li jippermetti r-rimbors tal-valur nominali tal-flus elettronici jikkostitwixxi attività marbuta mal-hruġ ta' flus elettronici.



- 30 Sabiex jiġi ddeterminat jekk is-servizzi inkwistjoni fil-kawża prinċipali jikkostitwixxux servizzi ta' ħlas marbuta mal-ħruġ ta' flus elettronici, għandu jiġi ddeterminat jekk il-provvista ta' dawn is-servizzi jwasslux għall-ħruġ jew għar-rimbors tal-flus elettronici fil-kuntest tal-istess tranżazzjoni unika ta' ħlas.
- 31 F'dan ir-rigward, is-servizz I jikkonsisti fi tranżazzjoni ta' ħlas li permezz tagħha, fuq ordni tad-detentur tal-flus elettronici, l-istabbiliment ta' flus elettronici jirrimborsa l-fondi bil-valur nominali tagħhom u jittrasferixxihom fil-kont bankarju ta' terz.
- 32 Sa fejn il-fondi jiġu rimborsati biss bil-għan tat-trasferiment tagħhom u fil-kuntest tal-istess tranżazzjoni unika ta' ħlas, li hija l-qorti tar-rinviju li għandha tivverifika, servizz bħas-servizz I jista' jiġi kkunsidrat li huwa marbut mal-ħruġ ta' flus elettronici, fis-sens tal-Artikolu 5(2) tad-Direttiva 2009/110.
- 33 Fir-rigward tas-servizz II, dan jikkonsisti fi tranżazzjoni li permezz tagħha, fuq ordni tal-bejjiegħ, ix-xerrej tal-beni jew tas-servizzi jittrasferixxi għal dan il-għan fondi lill-istabbiliment ta' flus elettronici, li min-naħa tiegħu johroġ, wara li jkun irċieva dawn il-fondi, il-flus elettronici għall-benefiċċju tal-bejjiegħ (detentur tal-flus elettronici).
- 34 Bla ħsara għall-verifiki tal-qorti tar-rinviju, servizz bħas-servizz II huwa wkoll direttament marbut mal-ħruġ ta' flus elettronici, peress li t-trasferiment ta' fondi jwassal awtomatikament, u dan fil-kuntest tal-istess tranżazzjoni unika ta' ħlas, il-ħruġ ta' flus elettronici. It-trasferiment ta' fondi huwa għalhekk marbut mal-ħruġ ta' flus elettronici.
- 35 Fid-dawl tal-kunsiderazzjonijiet precedenti, ir-risposta għad-domanda magħmula għandha tkun li l-Artikolu 5(2) tad-Direttiva 2009/110 għandu jiġi interpretat fis-sens li servizzi pprovduti minn stabbilimenti ta' flus elettronici fil-kuntest ta' tranżazzjonijiet ta' ħlas, bħal dawk inkwistjoni fil-kawża prinċipali, jikkostitwixxu attivitajiet marbuta mal-ħruġ ta' flus elettronici, fis-sens ta' din id-dispożizzjoni, jekk dawn is-servizzi jwasslu għall-ħruġ jew għar-rimbors ta' flus elettronici fil-kuntest tal-istess tranżazzjoni unika ta' ħlas.

### **Fuq l-ispejjeż**

- 36 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li għandha tiddeċiedi dwar l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (L-Ewwel Awla) taqta' u tiddeċiedi:

**L-Artikolu 5(2) tad-Direttiva 2009/110/KE tal-Parlament Ewropew u tal-Kunsill tas-16 ta' Settembru 2009 dwar il-bidu, l-eżerċizzju u s-supervizjoni prudenzjali tan-negozju tal-istituzzjonijiet tal-flus elettronici li temenda d-Direttivi 2005/60/KE u 2006/48/KE u li tħassar id-Direttiva 2000/46/KE, għandu jiġi interpretat fis-sens li servizzi pprovduti minn stabbilimenti ta' flus elettronici fil-kuntest ta' tranżazzjonijiet ta' ħlas, bħal dawk inkwistjoni fil-kawża prinċipali, jikkostitwixxu attivitajiet marbuta mal-ħruġ ta' flus elettronici, fis-sens ta' din id-dispożizzjoni, jekk dawn is-servizzi jwasslu għall-ħruġ jew għar-rimbors ta' flus elettronici fil-kuntest tal-istess tranżazzjoni unika ta' ħlas.**

Firem